



राज्यपाल सचिवालय, बिहार
(जन-सम्पर्क शाखा)
राजभवन, पटना-800022

ई-मेल-prrajbhavan@gmail.com
मो.-9431283596

प्रेस-विज्ञप्ति

राज्यपाल ने मैट्रिक के परीक्षाफल में छात्राओं की उल्लेखनीय सफलता पर प्रसन्नता व्यक्त की तथा सर्वोच्च स्थान प्राप्त करनेवाली प्रेरणा राज को बधाई दी

पटना, 26 जून 2018

महामहिम राज्यपाल श्री सत्य पाल मलिक ने बिहार विद्यालय परीक्षा समिति द्वारा घोषित दसवीं कक्षा (मैट्रिक) के परीक्षाफल में छात्राओं की उल्लेखनीय सफलता पर हार्दिक प्रसन्नता व्यक्त की है और परीक्षा-परिणाम में सर्वोच्च स्थान प्राप्त करनेवाली छात्रा प्रेरणा राज को बधाई दी है। राज्यपाल ने इस परीक्षा में सफल सभी विद्यार्थियों को भी अपनी शुभकामनाएँ दी हैं।

राज्यपाल श्री मलिक ने परीक्षा में सर्वोच्च स्थान प्राप्त करनेवाली सिमुलतला आवासीय विद्यालय की छात्रा प्रेरणा राज को बधाई देते हुए उसके उज्ज्वल भविष्य की कामना की है। राज्यपाल ने परीक्षा में सिमुलतला आवासीय विद्यालय की ही द्वितीय स्थान प्राप्त करनेवाली छात्राओं – प्रज्ञा एवं शिखा कुमारी तथा तृतीय स्थान प्राप्त करनेवाली छात्रा अनुप्रिया कुमारी को भी बधाई दी है। श्री मलिक ने कहा है कि सिमुलतला आवासीय विद्यालय के विद्यार्थियों की उपलब्धियाँ प्रशंसनीय एवं प्रेरणादायी हैं।

राज्यपाल ने मैट्रिक परीक्षा में सफल राज्य के सभी विद्यार्थियों को अपनी शुभकामनाएँ दी हैं और उम्मीद जाहिर की है कि ये सभी आगे और बेहतर प्रदर्शन करेंगे।

राज्यपाल श्री मलिक ने कहा है कि बिहार एवं बिहार के बाहर भी अपने सार्वजनिक समारोहों के दौरान मैं लगातार इस बात का उल्लेख करता रहा हूँ कि बिहार में शिक्षा क्षेत्र में छात्राओं की जागृति पूरे देश के लिए अनुकरणीय है। श्री मलिक ने कहा है कि छात्रों को भी इससे प्रेरणा लेकर पढ़ाई में अपनी बेहतरी के प्रयासों में जुट जाना चाहिए।

राज्यपाल ने सिमुलतला आवासीय विद्यालय सहित उत्कृष्ट प्रदर्शन करनेवाले सभी विद्यार्थियों और उनके शिक्षकों को भी धन्यवाद दिया है। उन्होंने विगत वर्ष की तुलना में इस वर्ष आए बेहतर परीक्षा-परिणाम पर खुशी जाहिर करते हुए कहा है कि यह राज्य के शैक्षणिक माहौल में निरंतर हो रहे सुधारों और विकास का परिचायक है।

.....